



# Norsku oljuinntøkurnar minka komandi árin

Jan Müller

15.10.2013 - 13:20

[Oljan.fo](http://Oljan.fo)

Inntøkurnar frá norska olju- og gassvirkseminum fara at minka við 100 mia. kr. frá 2012 til 2015.

Í 2012 vóru inntøkurnar frá olju og gassi uppá 395 mia. kr. Í ár fara inntøkurnar frá størstu útflutningsvinnuni í Norra at minka við 50 mia. kr. til 344 mia. kr.

Tað skrivar Hegnar Online og vísir til útrokningar, sum vórðu lagdar fram saman við fíggarætlanini hjá stjórnini mánadagin.

Longu í 2014 verður roknað við, at inntøkurnar minka uppáftur meira við 30 mia. kr. til 314 mia. kr.

Í 2015 eru inntøkurnar mettar til 282 mia. kr. sambært fíggarætlanini, sum eru 100 mia.

kr. minni enn í 2012.

Orsökina til niðurgöngdina í inntökunum er fyrst og fremst lægri oljuprísur komandi árin. Hóast nógvir oljugreinarar meta, at høgji oljuprísurin fer at halda sær leingi aftrat. Men tey, sum hava gjørt almennu fíggarætlanina fyri komandi ár, meta kortini, at prísurin fer at falla.

Norska oljuframleiðslan er eisini minkandi, so tann høgji oljuprísurin er komin væl við. Tað er greitt, at skal oljuprísurin framhaldandi viga upp ímóti minkandi framleiðsluna komandi árin, so skal hann vera methøgur sigur Thina M. Saltvedt, oljugreinarari í Nordea Markets.

Nýggja norska stjórnin sigur í fíggarætlan síni, at stór óvissa er um göngdina á oljumarknaðinum í framtíðini, bæði hvat viðvíkur eftirspurningi og útboði.

Búskaparvøksturin í Kina og øðrum vakstrarbúskapum er minkaður, og útlitini eru vorðin verri. Ein enn størri afturgöngd í hesum búskapum fer at fáa stórar avleiðingar fyri oljuprísir verður mett.

Saltvedt sigur við Stavanger Aftenblad, at stór óvissa er knýtt at oljuprísinum. Hon ivast tó ikki í, at við minkandi framleiðsluni, so fara inntøkurnar til norska samfelagið og her serstakliga norska oljugrunnin at minka komandi árin.

Metingarnar vísa eisini, at Norra fer at framleiða nógv meira olju og gass, enn tað, sum ber til at finna av nýggjum. Sjálvt við stórum keldum sum Johan Sverdrup og Johan Castberg, fer norska framleiðslan at minka komandi árin vísa tøl frá Oljudirektoratinum. Roknað verður eisini við, at framleiðslan av gassi fer at økjast komandi árin.

Fyrstu sjev mánaðirnar í ár hevur Norra útflutt gass fyri 120 mia. kr. og eigur norskt gass eina stóra framtíð í Europa, serstakliga nú gass verður funnið í Barentshavinum.

Roknað verður tó við, at gassprísurin fer at minka komandi árin orsakað av øktari framleiðslu av skifurgassi í USA og bíligum kóli í Europa.

“Í og við at roknað verður við at selja meira gass enn olju komandi árin, hevur tað eisini við sær lægri inntøkur í framtíðini,” sigur Saltvedt við norska blaðið.

Hon vísir á, at henda göngdin ger, at Norra má til at fjøltátta sína vinnu meira og hugsa um aðrar vinnur eisini. Neyðugt er at laga seg meira til broytingarnar á marknaðinum skal Norra framhaldandi varðveita sína búskapaligu stöðu.

Eins og greinarar vanligu kunnu vera á ymsum máli um, hvussu oljuprísurin fer at laga seg, so eru eftir øllum at døma eisini fíggarmyndugleikarnir í ymsum londum sera ymiskir í sínum metingum. Eitt nú er 50% munur millum metingarnar hjá donsku og norsku stjórnini. Meðan norska stjórnin í síni fíggarlóg metir, at oljuprísurin fer at lækka komandi árin og fer at liggja um 89 dollarar fyri tunnuna í 2015, so metir danska stjórnin

í sambandi við menningina av einum tokgrunni, at prísurin í 2015 fer at vera 134 dollarar fyri tunnuna.

Keldur

Hegnar Online

Stavanger Aftenblad

Norska fíggjarmálaráðið

NTB

ShippingWatch